

ಮುಂದೂಡಲಾಗಿದ್ದ ಪ್ರಶ್ನೆ: ೨೨(೪೮)

ಶ್ರೀ ಕೆ. ಹೆಚ್. ಪಾಟೀಲ್.—ತಾವು ಕರೆದಾಗ ಸಂಬಂಧಪಟ್ಟ ಮಂತ್ರಿಗಳಲ್ಲದಿರುವುದು ಸೂಕ್ತವಲ್ಲ. ಇಲ್ಲ ಹೀಗಾಗಬಾರದು. ಏತಕ್ಕೆ ಈ ರೀತಿ ಆಗುತ್ತಿದೆ ?

ಶ್ರೀ ಎಂ. ಮಲ್ಲಿಕಾರ್ಜುನ ಖರ್ಗೆ.—ಈ ಪ್ರಶ್ನೆಯನ್ನು ನಾನು ಹಿಂದೆ ಎತ್ತಿದಾಗ ಇನ್ನೊಂದು ದಿವಸ ನೀವು ಕೇಳಿದ ಮಾಹಿತಿಯನ್ನು ಒದಗಿಸಿ ಉತ್ತರ ಕೊಡುತ್ತೇವೆಂದು ಹೇಳಿದರು. ಆದರೆ ನನಗೆ ಇವತ್ತಿನವರೆಗೂ ಉತ್ತರದ ಪ್ರತಿ ಬಂದಿಲ್ಲ.

ಅಧ್ಯಕ್ಷರು.—ಪ್ರಶ್ನೆ ಅಜೆಂಡಾದಲ್ಲಿ ಇರುತ್ತದೆ. ನಿಮಗೆ ಉತ್ತರ ಬೇಕಾದರೆ ಕಛೇರಿಯಲ್ಲಿ ತೆಗೆದುಕೊಳ್ಳಬೇಕು.

ಶ್ರೀ ಎಂ. ಮಲ್ಲಿಕಾರ್ಜುನ ಖರ್ಗೆ.—ಮನೆಮನೆಗೆ ಹೋಗಿ ತೆಗೆದುಕೊಳ್ಳಬೇಕೆ ? ಉತ್ತರವನ್ನು ಟೀಬಲ್ ಮೇಲೆ ಇಡಬೇಕು. ನನಗೆ ಇದನ್ನು ಹೊಸದಾಗಿ ಹೇಳಬೇಡಿ. ತಮಗೆ ನಾನು ಗೌರವ ಕೊಡುತ್ತೇನೆ. ಆದರೆ ಅವರ ಮನೆಗೆ ಹೋಗಿ ತೆಗೆದುಕೊಳ್ಳುವುದಕ್ಕೆ ನಾನು ತಯಾರಿಲ್ಲ. ಈ ಸಭೆಯ ಮುಂದಿರತಕ್ಕ ಟೀಬಲ್ ಮೇಲೆ ಇರಿಸಿದರೆ ನಾನು ನೋಡುತ್ತೇನೆ.

ಶ್ರೀ ಹೆಚ್. ಡಿ. ದೇವೇಗೌಡ.—ಇದಕ್ಕೆ ಇಷ್ಟು ಉದ್ದೇಗದ ಚರ್ಚೆಯ ಅವಶ್ಯಕತೆ ಇಲ್ಲ. ಅಜೆಂಡಾದಲ್ಲಿ ಪ್ರಶ್ನೆ ಹಾಕಿದ್ದೀರಿ. ಮಾನ್ಯ ಸದಸ್ಯರು ಕೆಲವು ವಿವರಣೆಗಳನ್ನು ಕೇಳಿದ್ದಾರೆ. ಅವುಗಳನ್ನು ನಾನು ತರಿಸಿಕೊಡಬೇಕಾಗಿದೆ. ಆದ್ದರಿಂದ, ದಯಮಾಡಿ ಈ ಪ್ರಶ್ನೆಯನ್ನು ತಡಹಿಡಿಯಬೇಕೆಂದು ವಿನಂತಿಸಿಕೊಳ್ಳುತ್ತೇನೆ.

ಚುಕ್ಕೆ ಗುರುತ್ತಿಲ್ಲದ ಪ್ರಶ್ನೆಗಳಿಗೆ ನೀಡಲಾದ ಲಿಖಿತಉತ್ತರಗಳು

ಶ್ರೀ ಎಂ. ರಘುಪತಿ (ಮಾನ್ಯ ಶಿಕ್ಷಣ ಮಂತ್ರಿಗಳು).—ಲಿಖಿತ ಮೂಲಕ ಉತ್ತರಿಸುವ ಪ್ರಶ್ನೆಗಳನ್ನು ಸಭೆಯ ಮುಂದಿಡಲಾಗಿದೆ.

ಅಧ್ಯಕ್ಷರು.—ಉತ್ತರಗಳನ್ನು ಮಂಡಿಸಲಾಯಿತು.

ಕರ್ನಾಟಕದಲ್ಲಿ ಸೋಲಿಗ ಸಮಾಜದ ಜನಸಂಖ್ಯೆ.

೨೭೦. ಶ್ರೀ ಮಲ್ಲಾರಿಗೌಡ ಎಸ್. ಪಾಟೀಲ್ (ಸಂಕೇಶ್ವರ) ಮಾನ್ಯ ಸಮಾಜ ಕಲ್ಯಾಣ ಮಂತ್ರಿಗಳು ಈ ಕೆಳಕಂಡಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೆ ?

ಅ) ಸೋಲಿಗ ಸಮಾಜದ ಜನಾಂಗದವರು ಕರ್ನಾಟಕದ ಯಾವ ಭಾಗದಲ್ಲಿದ್ದಾರೆ; ಮತ್ತು ಈ ಸಮಾಜದ ಒಟ್ಟಾರೆ ಜನಸಂಖ್ಯೆ ಎಷ್ಟು; (ಗಂಡಸರ ಮತ್ತು ಹೆಂಗಸರ ಸಂಖ್ಯೆಗಳನ್ನು ಪ್ರತ್ಯೇಕವಾಗಿ ತಿಳಿಸುವುದು.)

ಆ) ಸೋಲಿಗ ಸಮಾಜದ ಅಭಿವೃದ್ಧಿಗಾಗಿ ಸರ್ಕಾರದವರು ಹಮ್ಮಿಕೊಂಡ ಕಾರ್ಯಕ್ರಮಗಳೇನು ?

ಇ) ಸೋಲಿಗ ಸಮಾಜ ಮಾತ್ರ ಭಾಷೆ ಯಾವುದು ?

ಈ) ಸೋಲಿಗ ಸಮಾಜದಲ್ಲಿ ಅಕ್ಷರಸ್ಥರ ಸಂಖ್ಯೆ ಎಷ್ಟು ? ಹಾಗೂ ಸರ್ಕಾರಿ ಅಥವಾ ಖಾಸಗಿ ನೌಕರಿಯಲ್ಲಿ ಇರತಕ್ಕಂಥ ಜನಸಂಖ್ಯೆ ಎಷ್ಟು ?

ಶ್ರೀ ಎ. ಎಸ್. ಪಾಟೀಲ್ (ಸಮಾಜ ಕಲ್ಯಾಣ ಸಚಿವರು).—

ಅ) ಸೋಲಿಗ ಜನಾಂಗದವರು ಕರ್ನಾಟಕದಲ್ಲಿ ಮೈಸೂರು, ಮಡಕೇರಿ, ಚಿಕ್ಕಮಗಳೂರು, ಬೆಂಗಳೂರು ಹಾಸನ, ಮಂಡ್ಯ, ತುಮಕೂರು ಮತ್ತು ಬಳ್ಳಾರಿ ಜಿಲ್ಲೆಗಳಲ್ಲಿದ್ದಾರೆ. ಸಮಾಜದ ಒಟ್ಟಾರೆ ಜನಸಂಖ್ಯೆ ೧೦,೯೮೩ ಇವರಲ್ಲಿ ೫೮೪೪ ಗಂಡಸರು ಮತ್ತು ೫೦೩೯ ಹೆಂಗಸರು.